

OĞUZ ATAYIN “TUTUNAMAYANLAR” ROMANINDA “ÜÇBUCAQ ARZU” KONSEPSİYASI MODERN VƏ POSTMODERN TƏMAYÜLLƏR KONTEKSTİNDƏ

Ülvi Babasoy

Filologiya üzrə fəlsəfə doktoru
Bakı Mühəndislik Universiteti. Azərbaycan.
E-mail: ulvibabasoy64@gmail.com

Xülasə. Bu məqalədə XX əsr türk ədəbiyyatının görkəmli nümayəndəsi Oğuz Atayın “Tutunamayanlar” romanı tədqiqatə cəlb edilmişdir. “Tutunamayanlar” əsəri ilə türk ədəbiyyatında modern və postmodern təmayülləri gücləndirən Oğuz Atay “kokteyl roman” yazır. Atay bir çox ədəbi növ və janrları vahid estetik çətinin altına yığır. Bu baxımdan “Tutunamayanlar” əsəri Ceyms Coysun “Uliss” romanı ilə müqayisə edilir. Tədqiqat işində XX əsrin əsas ədəbi simalarından olan, fransız strukturalist Rene Jirarin “Üçbucaq arzu” tezisinin “Tutunamayanlar” romanında bədii ifadəsi modern və postmodern təmayüllər əsasında araşdırılır. Məqalənin yeniliyi ondan ibarətdir ki, Jirarin “Üçbucaq arzu” tezisində yeni aspektdən baxılır və bu anlayışın roman sənətində təzahürü nəzərdən keçirilir. Mətnlərarası əlaqə və mətn daxilində mətn poetik sistemi müqayisəli ədəbiyyat kontekstində tədqiq edilir. Daha çox klassik bədii mətnləri təhlilə cəlb edən Rene Jirardan fərqli olaraq, klassik, ənənəvi romanlar deyil, modern və postmodern elementlərlə zəngin “Tutunamayanlar” əsəri təhlilin əyani, praktiki predmeti olur.

Açar sözlər: Oğuz Atay, “Tutunamayanlar”, postmodern, Rene Jirar, “Üçbucaq arzu”

Məqalə tarixçəsi: göndərilib – 18.01.2023; qəbul edilib – 03.02.2023

THE CONCEPT OF “TRIANGLE OF DESIRE” IN OGUZ ATAY'S NOVEL “THE DISCONNECTED” IN THE CONTEXT OF MODERN AND POSTMODERN TRENDS

Ulvi Babasoy

Doctor of Philosophy in Philology
Baku Engineering University. Azerbaijan.
E-mail: ulvibabasoy64@gmail.com

Abstract. The novel of “Tutunamayanlar” (“The Disconnected”) by Oguz Atay, a prominent representative of 20th century of Turkish literature, was researched in this article. Oghuz Atay, who strengthened the modern and postmodern trends in Turkish literature with the novel of “Tutunamayanlar” (“The Disconnected”), writes a “cocktail novel”. Atay collects many literary types and genres under a single aesthetic umbrella. In this direction, “Tutunamayanlar” (“The Disconnected”) is compared to James Joyce's novel “Ulysses”. The artistic expression of the French structuralist Rene Girard, one of the main literary figures of the 20th century, is examined based on modern and postmodern tendencies of “Triangular desire” thesis in the novel “Tutunamayanlar” (“The Disconnected”) was sought. The novelty of the article is that, Jirar's “Triangular Desire” thesis is viewed from a new aspect and the manifestation of this concept in novel art is reviewed.

Intertextuality and the poetic system of the text within the text are studied in the context of comparative literature. In contrast to Rene Girard, who involved more classical literary texts in his analysis, the work “The Disconnected”, rich in modern and postmodern elements, is not a classic, traditional novel, but a visual, practical subject of analysis. As a result, mature scientific conclusions about the concept of “Triangle of Desire”, manifestations of modern and postmodern aesthetics and the artistic profile of the novel “Tutunamayanlar” (“The Disconnected”) are obtained.

Keywords: Oguz Atay, “The Disconnected”, postmodern, Rene Girard, “Triangular desire”

Article history: received – 18.01.2023; accepted – 03.02.2023

Giriş / Introduction

XX əsrin əvvəllərində türk nəsrində avropalaşma meyilləri güclənir. Əhməd Həmdi Tanpınarın “Huzur” və “Saatleri Ayarlama Enstitüsü” romanları ilə müasir türk ictimai-siyasi həyatı və xaoslu vəziyyətlər modern bir üslubda təqdim edilir. Tanpınarla intibah, islahat və maarifçiliyin sərhədləri” (Ecevit, 2014, s. 228) daha da genişlənir. Türk nəsrində modernizm cığırı Tanpınarla salınır, Yusuf Atılgan isə “Aylak Adam” və “Anayurt Otel” romanları ilə modernist, ekzistensial təmayülləri türk nəsrinə gətirir. Oğuz Atayla modernist və postmodernist estetikanın nəzəri və praktiki yönələri inkişaf edir.

XX əsrin 60-70-ci illərində postmodernizmin nəzəri konsepsiyası formalaşsa da, əsrin əvvəllərində M.Prust, C.Coys, F.Kafka, R.Muzil, H.Broxun yaradıcılığında ilkin postmodernizmin təzahürlərinə rast gəlinir. Postmodernizm bir ehtiyac, zərurət kimi ortaya çıxır. Jan Bodriyar postmodern fəlsəfəni tədqiq etməyinin səbəbini yazarkən postmodernləşmə prosesinin bir ehtiyac kimi meydana gəlməsini də qeyd edir: “XX əsr və ya postmodernləşmə tərəfindən həyata keçirilən və əvvəlki əsrdə mənzərələrin yox edilməsinə bərabər böyük məna qırğını prosesini ikinci bir inqilab kimi qəbul edir, varlığını təsdiq edir, məsuliyyətini üzərimə alır və həll edirəm” (Baudrillard, 2011, s. 216). Məhz buna görə də Prust, Coys, Qombroviç, Kafka, Muzil və Brox modernist estetikanın yaradıcıları olmaqla yanaşı, həmçinin praktiki olaraq postmodern ədəbiyyatın xüsusiyyətlərini əks etdirirdilər. Çünki XIX əsrdə başlayan modernizm prosesinə XX əsrin əvvəlindən etibarən yeni bir imic və yanaşma tərzə əlavə edirlər. “Məna ilə hücum edən məna ilə öldürürlər” (Baudrillard, 2011, s. 216). Prust mənaya və semantika yeni bir obraz və semiotik baxış qazandırır. Bu baxımdan postmodernlik prosesi alt qatda başlayır.

Kafkadan sonra XX əsrin ikinci yarısında nəzəri və praktiki olaraq ədəbiyyat yeni bir epoxaya daxil olur. Çünki memarlıq, arxitektura, rəssamlıq, musiqi, qrafika, fotoqrafiya, iqtisadiyyat və digər sahələrdə “postmodern vəziyyət” formalaşır. İqtisadiyyat və sənət arasında sıx əlaqə yaranır. Şəhərləşmə və sənaye inqilabı iqtisadi və estetik tərbiyələri birləşdirir. “Bütün sənətlər arasında iqtisadiyyata ən yaxın olanı komissiyalar və torpaq, ərazi dəyərləri ilə vasitəsiz bir əlaqəyə girmiş olan memarlıqdır. Bu səbəbə görə yeni postmodern memarlığının yaşadığı qeyri-adi inkişafın eyni dövrdə ortaya çıxan transmilli biznes dünyasının himayəsi altında baş verdiyini görmək bizləri təəccübləndirmir” (Jameson, 2008, s. 35). Modernist epoxanın tükənməsi və postmodernizmin başlanğıcı memarlıq, ədəbiyyat və vizual sənətlərdə qabarıq təzahür edir. Modernizm, neorealizm, avantqardizm, neomühafizəkarlıq və poststrukturalizmdə sosial funksiya oyun estetikasına əsaslandı və postmodernizmlə bilavasitə əlaqəsi oldu. Modernist sosial funksiya konsepsiyası geniş anlayışdır. “Təkcə Karl Marks və Ziqmund Freydin, Pikasso və Brexin, Kafka və Coysun, Şönberq və Stranivskinin məsləhətlərindən ibarət deyil” (Alexander & Seidman, 2005, p. 360). Modernizm epoxası həm də dövrün gerçəkliyi və estetikasıdır. Xüsusən ədəbiyyatda təkcə fəlsəfi fikir miqyasında əks olunmur, ədəbi-estetik tələbat kimi yaranır. Ancaq postmodernizmin doğuşu vəziyyəti dəyişir. Daha çox vahid ideya və estetik tənqidi təmsil edən modernizm qurub edir. Postmodernlik ictimai, elmi və estetik sahələrdə yaranıb inkişaf etməklə postimperializmə rəvac verir. “Beləliklə, postmodernizm modernizm və modernliyə və onların ictimai, siyasi, etik və estetik uğursuzluqlarına qarşı əsaslı bir reaksiyadır” (Küçük, 2011, s. 12).

Əsas hissə / Main Part**Rene Jirarin “Üçbucaq arzu” tezisinin klassik mətnlərdə bədii ifadəsi**

Oğuz Atay “Tutunamayanlar” romanı ilə türk modernist və postmodernist ədəbiyyatının əsasını qoyaraq estetik yenilik edir. Əhməd Həmdi Tanpınarın mətnləri ilə yanaşı, türk ədəbiyyatında “Üçbucaq arzu” tezisini Atayın romanlarına da tətbiq etmək imkanı yaranır. Bəs “Üçbucaq arzu” nədir? XX əsrin ədəbiyyat strukturalisti, kulturoloq Rene Jirarin nəzəri və praktiki xarakter daşıyan tezisidir. Jirar “Romantik yalan və romanesk həqiqət” (Ədəbi mətndə mən və başqası) kitabında Servantes, Stendal, Flober, Prust və Dostoyevskinin romanlarında üçbucaqlı arzu anlayışını üzə çıxarır. Məsələn, “Don Kixot”da Alonso Kixano cəngavər “Amadis”in təsiri ilə dünya səyahətinə çıxmağa qərar verir. Artıq Don Kixota çevrilən Kixano Sanço Pansanı ilhamlandırır. “Sanço Pansa Don Kixotla birlikdə olandan bəri sahib olacağı “ada”nı xəyal edir. Belə arzular Sanço kimi adi bir adamın ağılına gələ bilməz. Onları Pansaya Don Kixot təlqin edib. Bu dəfə təlqin ədəbi deyil, şifahidir. Amma aradakı fərq vacib deyil. Yeni arzular təzə üçbucaq yaradır, orada Don Kixot, Sanço və əfsanəvi ada var. Üçbucaq arzusunun təsirləri hər iksində eynidir” (Girard, 2013, s. 25). Arzu üçbucağı yazıçının, Servantesin özü ilə tamamlanır. Servantesin sarkazmı, yumoru, Don Kixot və Pansada gülüşə çevrilir. Nəticədə, bayağılıq və zövqsüzlük Alonso Kixanonun ölüm yatağında özünə gəlməsi ilə öldürülür. Özünə qayıdış və arzusunun məntiqi yekunu baş verir. Servantesin arzusu nəticəsiz qalır. “Tutunamayanlar” romanında isə Səlim İşıq, Turqut Özbən və Oğuz Atayın arasında arzu üçbucağı var. Ancaq burada üçbucaq arzu klassik romanlardakı kimi deyil. İntertekstual və metatekstualdır. Postmodernidir. Eyni zamanda Jirarin tezisindən bir qədər fərqlənir. “Üçbucaq arzu”da subyekt, obyekt və onları təyin edən, tamamlayan şəxs mövcuddur. Cümlə üzvlərinin strukturuna bənzəyir (Baş üzvlər mübtəda və xəbər, onlar arasında olan əlaqəni genişləndirən tamamlıq və ya təyinin təsir gücü). Qustav Floberin “Madam Bovari” romanı “üçbucaq arzu” yaradır. Emma, Şarl və Rodolfun yaratdığı arzu üçbucağı sevgi və sevgisizlikdən ortaya çıxır. Jirarin tezi özünü doğruldur. Emma subyekt, Şarl obyektdir. Ancaq sevgisizlik onlar arasında olan arzu bucağının məcrasını dəyişir. Emma Rodolfa meyil edir. Məşhur “bovarizm” sindromu yaranır. Üçbucaq “mən”dən “başqası”na keçidlə formalaşır. “Floberin qəhrəmanlarının əsas cəhəti sabit xarakterlərinin və özlərinə aid fərdi cizgilərinin yoxluğudur. Təkbəşinə olanda “bir heç” olduqları üçün mənimsədikləri bir təlqin sayəsində nəsə “bir şey” ola bilirlər” (Girard, 2013, s. 67).

“Üçbucaq arzu”nun modern və postmodern mətnlərdə təzahürü

“Tutunamayanlar” romanında isə Servantes, Don Kixot və Sanço Pansanın yaratdığı arzu üçbucağı qurulub. Servantes bayağı cəngavər ədəbiyyatına, Atay ziyalisiz mühitə qarşıdır. “Tutunamayanlar” romanında “üçbucaq arzu” müəlliflə yaradılır. Məqalənin yeniliyi də bundadır. Subyekt, obyekt və tamamlayan, təyin edənləri axtarmadan, mətnlərarası əlaqə və onların şərh zamanı yaranan üçbucaq arzunu tədqiq etməkdir. “Üçbucaq arzu” postmodernidir.

Atay və qəhrəmanları mütaliyəyə can atır. Özünü və ətrafını işıqlandıran ziyalı oxumaq və anlamaqla yetişə bilər. Oğuz Atay, Səlim İşıq və Turqut Özbən başa düşülmür. Ziyalıların ən böyük problemi. Atay ədəbiyyatda, Səlim və Turqut həyatda yenilik edir. Əslində, onların arzu üçbucağı eyni məntiqə əsaslanır. Səlimin oxuduğu kitablar və Turqutun Səlimin izi ilə addımlaması intertekstuallıq yaradır. Arzular, mətnlər və onların şərhilə modernist və postmodernist ovqat yaradır. Beləliklə, Rene Jirarin “arzu üçbucağı” tezi “Tutunamayanlar” romanına yeni bir formatda tətbiq etmək üçün imkan yaradır. Çünki intertekstual və metatekstual arzu üçbucağı ilk dəfə təcrübədən keçirilir. Jirarin nəzəri fikirləri Atay da eksperimentə çevrilir. Lirik, epik və drammatik növlərdən yaranan janr və forma festivalı xaosla görünə bilər, məxsusi ahəng yaradır. Onlarla ədəbi, fəlsəfi və mədəni mətnlərə istinad edən “Tutunamayanlar” romanında arzu üçbucağına birinci, müəllif bucağından başlamaq məqsəduyğundur. Atayın həyatı arzu üçbucağının bünövrəsidir. Müəllifin həyatı barədə məlumat vacibdir.

Enis Batur Oğuz Atayın ədəbiyyata gəldiyi vaxt Avropa və Türkiyədə olan siyasi-ictimai vəziyyəti və yazıçını ortaya çıxaran mühitin portretini çəkir. “Doğulduğu il (1934 – Ü.B.) qonşuluğunda yaşadığımızı inandığı Qərbi dünyasına dəccal gəlmiş, uşaqlığını Hitlerin hakimiyyətə gəldiyi an-

dan etibarən daha da kiçilmiş Türkiyədə keçirib. Oxuyub-yazmağı öyrənməyə başladığı il Coys “Fin-neqanın yası”nı çap etdirib və romanın çata biləcəyi sonuncu zirvəyə yüksəlmişdi. “Demokrat Partiya”sı iqtidara gələndə Ankara Maarif Kollegində şagirdidir, İstanbulda mühəndislik ixtisası üzrə təhsil alan illərdə isə Türkiyənin çöhrəsi dəyişir, sürətlə yeni binalar, yeni yollar, tekstillər tikilir” (Atay, 2014, s. 14). Daha sonra “Bazar poçtu” qəzetində işləyir. Yazmağa 1970-ci ildə başlayır. Həmin il beynində şiş yaranır. Ağır xəstəliklə mübarizə aparan otuz altı yaşlı təzə qələm sahibi ömrünün son yeddi ilini yaradıcılığa həsr edir. Ağır beyin xəstəliyi onun yazmaq arzu və ehtirasına mane ola bilmir. Yeddi ilə iki roman, pyeslər və gündəlikləri sığışdırır. “Gələcəyi əlindən alınmış adam” romanı yarımçıq qalır. Həyatı mətnlərlə ünsiyyət və oxumaqla keçən yazıçı türk nəsrində mətnlərarası əlaqə yaradır. “Tutunamayanlar” romanı daha çox Ceyms Coysun “Uliss” romanı ilə mətnlərarası əlaqəyə girir. Coysun XX əsrin əvvəllərində Avropa ədəbiyyatında etdiyi estetik inqilab 1972-ci ildə Türkiyədə “Tutunamayanlar” romanı ilə baş tutur. Mühəndis yazıçı “Bir Bilim Adamının Romanı”nda müəllimi, professor Mustafa İnanın həyatını yazır” (Atay, 2004).

Mühəndislik və ədəbiyyat arasında qalmaq Orxan Pamukun da həyatında olub. Pamuk da Atay kimi Texniki Universitetdə mühəndislik oxuyub. İstanbul Texniki Universitetinin tələbəsi olaraq sənət, fəlsəfə və ədəbiyyat barədə düşünməyin qəribəliyini yaşayıb. Pamuk “Öteki Renkler” kitabında “Oğuz Atay: Bat dünya, bat” əsəsində talelərin oxşarlığını yazır. Hər iki yazıçı türk nəsrində sosial funksiyanın yeni struktur estetikasını yaradan imzadır. 1974-cü ildə 22 yaşlı Pamukun Oğuz Atayın romanları haqda yazısını heç bir qəzet və jurnal çap etmir. Türk mətbuatı da yeni və fərqli olana hazır deyil. Halbuki gələcəyin romançısı türk ədəbi tənqidinin görmədiyi məqamları təhlil edir. “Oğuz Atayın romanlarında hadisə və hərəkət yoxdur, təkcə hər yerə yayılan bir ət, bir dəri yığını var. Kitablari oxuyarkən işləyən, sevən, əzab çəkən insanlarla deyil, işləməyi, əzab çəkməyi və sevməyi düşünən bir yaddaşla qarşılaşıram” (Pamuk, İstanbul, s. 208). Səlim İşığın yaddaşı Turqutu özünə sarı çəkir. Arzu üçbucağı Oğuz Atayın həyatında başlayır, Səlimdə düynələnir, Turqutda aşkarlanır. Romanın süjeti üçbucağı anlamaq üçün açardır.

“Tutunamayanlar” romanı Turqut Özbenin oxuduğu mətnlərdir. O, mətnlərlə dostu Səlim İşıq vasitəsi ilə tanış olur. Səlim intihar edir. İntihardan sonra Turqut Səlimin məktublarını və onu tanıyan insanları araşdırır. Səlimin həyatını oxumağa başlayır. Səlim İşıq üçün həyatın mənası oxumaqdır. O, kitablari və mətnlərin dünyasında yaşayır. Cəhalətlə razılaşmayan Səlim həyata tutuna bilməyən obrazdır. Türk ziyalısının faciəvi obrazı Səlimin həyatı fonunda göstərilir. Atay bunun üçün mətnlər arasında səyahət yaradır. “Tutunamayanlar” türk romanında ilk intertekstual əsərdir. Coysun “Uliss” romanında Blam və Ştefan, Atayın “Tutunamayanlar”ında Turqut və Səlim antiqəhrəmanlardır. Öz dövrləri ilə razılaşmayan və onu sorğulayan ziyalılar ağıl və ruhu təmsil edirlər. Blam ağılın, mühakimənin xarakteridir. Ştefan isə ruhun, duyğu və hisslərin obrazıdır. Bu baxımdan Oğuz Atayın ilk mətnlərarası əlaqə yaratdığı roman “Uliss”dir. “Tutunamayanlar”da isə Turqut daha çox mühakiməni, ağıl mərkəzçiliyini, Səlim emosionallığı, çılgınlığı təmsil edir. Səlimin intiharı da həmin çılgın etirazın göstəricisidir. Coys “Uliss”də daxili monoloqlardan istifadə edir. “Bir ziyalının öz-özü ilə söhbəti kimi ortaya çıxan vəziyyət həm də şüuraltının bədii tədqiqidir” (James, 2015).

“Tutunamayanlar”da Turqutun özü ilə söhbətləri Blamı xatırladır. Eyni metod türk ədəbiyyatında da əks olunur. Ancaq “Uliss”dən fərqli olaraq, “Tutunamayanlar”da monoloqlar daha polifonikdir. Mətnlərarası əlaqəni gücləndirir. Şekspirdən Kalvinoya qədər dünya ədəbiyyatında müxtəlif yazı tərzləri “Tutunamayanlar” romanında sınaqdan keçirilir. Roman diaxron və sintetik səciyyə daşıyır. “Uliss”də isə Blamın vasitəsi ilə insanın beynində gizlənən kodlaşmış əməllərin psixanalizi verilir. Dublində arxetiplərin necə və nə şəkildə ortaya çıxması göstərilir. Homerin Odisseyinin “Uliss”ə çevrilməsinin bədii tədqiqatı aparılır. Əlbəttə ki, Oğuz Atay da keçmiş, bu gün və gələcək ilə qayğılarını ifadə edir. Türk insanının Osmanlı keçmişi və müasir Avropaya bənzəyən bu günü gələcək haqqında nə deyir? Oğuz Atay Osmanlı dövlətindən sonra öz dəyərlərindən uzaq düşmüş və köksüz şəkildə, birbaşa Avropaya, “müasirliyə” can atmağın faciəsini də yazır. Heç nəyə istinad edə bilməyən, “tutunamayan” ziyalılar məhz belə ağır, mürəkkəb bir dövrün insanlarıdır. Turqut da, Səlim də oxumaqla mütaliə ilə xaosdan qaçmağı, xilas olmağı düşünlər.

Ömər Madra Oğuz Atayın ölümündən sonra “İletişim” nəşriyyatında bütün əsərlərinin çapına yazdığı ön sözdə “Tutunamayanlar”da ziyalı taleyinin əhəmiyyətini vurğulayır. “Oğuz Atayın ziyalıları içində özünəməxsus yeri vardı və onların dərin təhlilini verirdi. Bir az bədbin, bir az acı, daha çox da güldürən bir ziyalı təhliliydi. Bütün roman, hekayə və dram əsərlərinin əsas mövzudur. Elə bir dərin yanaşmadır ki, nəticədə ortaya heç də balaca olmayan, xor görülməyəcək miqyasda “ziyalılar dastanı” çıxır. Hətta Oğuz Atay bir “ziyalılar marşı”, “Nəğmələr”i yazır. Vəziyyət bu məqamda mürəkkəbləşir. Oğuz Atayın əsərlərini oxuyan ziyalıları qəfildən büllur bir əndam aynasında özlərini lümlüt görürlər. Qorxunc bir vəziyyətdir, lap xəcalət verir” (Atay, 2014, s. 10). İronik bir üslubda Atayın dövrünü təhlil edən Madra ardınca yazır: “O, ömrü boyu həmişə “tələsmişdir”. Buna görə də həmişə “gecikmişdir”. Daima həyatında bir panika var. Bir kitab oxuyur, bir komediya seyr edir və yorulur. Bəzi adamlarla birlikdə olanda öz fikrini çatdırma bilmir, təşvişə düşür, narahat olur. Kiçik dərdlər, harasa ödəniləcək pullar, vergilər, məişət əşyalarının təmir xərcləri heç vaxt əskik olmur və bunlar panikalı vəziyyəti artırır” (Atay, 2014, s. 11). Atay ziyalıların taleyini “Tutunamayanlar”ın qəhrəmanları ilə bağlaya bilir. Ancaq bir ziyalı kimi anlaşılmır. O, keçmişin bünövrəsində gələcəyi qurmağı düşünür. Adətlərdən, milli psixologiyadan uzaqlaşmadan modern Avropa ilə ayaqlaşmağı, texnologiya cəmiyyəti və həyata uyğunlaşmağı əsas görür. Eyni işi ədəbiyyata da tətbiq etmək istəyir və edir. Ancaq “Tutunamayanlar” gecikmiş bir mətn də olsa anlaşılmır, qəbul edilmir. Türk nəsrində ilk dəfə intertekstual və metatekstual arzu üçbucağı yaradan bir roman diqqət cəlb etmir. Ancaq Atay ən azı əlli il türk ədəbiyyatını irəli aparır. “Ey oxucu, hardasan, mən burdayam”, – deyən yazıçı ilə Turqutun monoloqları kəşifdir. Atayın ədəbiyyatda etmək istədiklərini Turqut və Səlim həyatda reallaşdırmaq üçün çalışırlar. Atay oxucu axtarışındadır. Cavad Çapan oxucu və yazıçı arasındakı bu zəruri əlaqəni dəqiq analiz edir. “Pirandello “Altı nəfər öz yazıçısını axtarır” adlı bir pyes yazmışdı. Həqiqətin fırladığını, nisbiliyini göstərən bu pyes məndə Oğuz Atayın oxşar bir problemi işləyərkən oxucusunu axtaran bir yazıçı olması barədə fikir yaradı. “Ey oxucu, hardasan, mən burdayam”, – deyəndə bəlkə, bir tərəfdən, oxucunun vecsizliyinə işarə edirdi. Ancaq digər tərəfdən də oxucunun kitablarındakı ideoloji yaradıcılıqda iştirak etməsi üçün çabalayırdı” (Atay, 2014, s. 8). Arzu üçbucağı məhz bu məqamda konkretləşir. Düşünən insan, ziyalı arzusu şiddətlidir. Mühit isə onlara əks hərəkət edir. Kütləvilik və monotonluq Atayı hövsələdən çıxarır. Səlim və Turqut da eyni ekzistensial vəziyyətə düşür.

Turqutun da, Səlimin də ən böyük dərdi anlaşılmadır. Əgər bir cəmiyyətdə ziyalı elitası yoxdursa, o toplum və millət ölümə məhkumdur. Səlim İşıq belə bir topluma etiraz edərək intihar edir. Turqut isə oxuyaraq beynini məşğul edir. Oğuz Atay da intertekstual diaxronudur. Fərqli dövr və zamanın bədii mətnləri “Tutunamayanlar” romanı ilə ünsiyyətə girir. Atay Servantesin “Don Kixot” romanında etdiyi ədəbi inqilabı türk nəsrində reallaşdırır. Cəngavərlik romanlarına etiraz olaraq doğan “Don Kixot”, əslində, cəngavərlik salnaməsi kimi yazılır. Lamançlı Don Kixotun dünya səyahətinə çıxması və xilaskar cəngavər obrazı ələ salınan ədəbiyyatın və zövqsüzlüyün öz silahıdır. Oğuz Atay da fərqli yazı metodları ilə köhnəlmiş, qəlibləşmiş ədəbi formalara kinayə edir. Türk nəsrində yenilik yaradır. Turqut Özbən və Səlim İşıq türk ziyalıları arasında Don Kixotluq edirlər. Bu Don Kixot hər şeyin fərqiəndədir. Qəsdə bir davranışdır. Bir də “Turqut və Səlim Don Kixotdan fərqli olaraq oxuyaraq deyil, oxumaq üçün dəli olurlar.

“Tutunamayanlar”da ən böyük savaşılar oxumaq uğrunda aparılır. Ən mürəkkəb toqquşmalar kitablar müzakirə edilərkən meydana gəlir. Türk mədəniyyətində mütaliənin ziddiyyətli bir mövqeyi var. Bir tərəfdən, evdə atanın qanunu “oxu” deyir. Ancaq bu oxumaq mənfəətəcil bir oxumaqdır. “Oxu adam ol”, oxu maddi olaraq özünü xilas et, mənasına gəlir. Bir tərəfdən, oxumaq belə mənfəətəcil bir məqsədkən, digər tərəfdən də, gənclər nə oxuyacaqlarını müəyyən edən senzuralı və zorakı mütaliə qəlibinə salınırlar. “Tutunamayanlar”da oxumaq kompleksləriylə yüklənmiş bir yaddaşı yayılmasını görürük. Oxumaq o qədər qarışıq, o qədər günah dolu bir fəaliyyət halına gəlmişdir ki, gah oxumaq, gah da yazmaq hərəkətinə qarşı kinayə ilə yanaşmaqdan başqa çarə qalmır. Turqut Özbən rahat bir mütaliə, oxumaq üçün qatara minir” (Parla, 2010, s. 224). Hərəkət metaforu yaranır. Qatarda və fi-kirdə, əqidədə hərəkət xaosluq cəhalət atmosferindən Turqutu xilas edir.

“Tutunamayanlar”da intertekstuallıq roman daxilindəki hadisə və mətnlər arasında da əks olunur. Səlimi daha yaxşı tanımaq üçün Turqut onun dostlarını tapır. Süleyman Səlimin ən yaxın dostlarından biridir. Turqut Səlimi tanımaq üçün Süleymanı danışdırır. Ancaq Süleymanın verəcəyi ən yaxşı cavab “Dünən, bu gün və sabah” adlı nəğmələr toplusudur. Nəğmələrin əsas hissəsi Səlimə, sonu isə Süleymana məxsusdur. Birinci nəğmə Səlimin doğum tarixi və ailəsi barədədir. Müqəddimədə isə Süleymanla olan sarsılmaz dostluğu tərənnüm edilir.

Süleymanla Səlimin dostluğu yeni mətn və mətnlər yaradır. Müqəddəs kitablarda, xüsusən İncildə keçən əhvalatlar və müasir Ankara, İstanbul macəraları qarşılaşdırılır. Şekspirin “Hamlet” əsəri və Səlimin intiharı arasında kədərli bir intertekstuallıq var. Səlim İşıq Hamlet kimi, “ölüm və olum” arasında qalır. Arxetip təkrarlanır. Dekonstruksiya və mətnlərarası əlaqə öz məntiqi bədii obrazını yaradır. Səlim də Hamlet kimi öz ölümü ilə zıyasız, nifrət və kin dolu mühitə etiraz edir. İkinci nəğmədə Atatürkün yüksək ideali və bu əlçatmaz, parlaq uğurlardan sonra türk ziyalisinin çıxılmaz, ekzistensial vəziyyəti romantizə edilir. Üçüncü nəğmə daha kədərli. Bu nəğmədəki əhvalatlar Ankarada baş verir. Ancaq antik yunan və İslam mədəniyyəti, əsatirlər, folklor və müasir Avropa musiqi sənətinə postmodern mesajlar var. Səlim zıyasız və zorakı bir cəmiyyətdən qorxur. O narahatdır.

Şəhərli, kəndli bölgüsünün yaranması, məqsədsiz və fanatik gənclərin çoxluğu, ümitsizlik bu-rulğanına ilişkin ziyalı ürəyi ən uyğun poetik deyimə, şeirə sığır. Dördüncü nəğmə də bu mövzudadır. Beşinci nəğmədə Səlim tənhalığına ağrı deyir. Əslində, bütün türk ziyalisinin tənhalığına, anlaşılmayan, başa düşülməyən ideya və fikirlərə ağlayır. Oğuz Atay çoxmərtəbəli bir mətn göydələni tikir. Anlatmaq və anlamağın bəşəri bir problem olmasının bədii obrazı yaradılır.

Səlimin məhzun nəğməsi bitər-bitməz metatekstuallıq, şərh və yozumlar başlayır. Süleyman Səlimin “Dünən, bu gün və sabah” adlı nəğmələri və onun xarakteri təhlil edilir. Səlim türk xalqlarının dünənindən bu gününə baxır. Bu gündən təkrar dünənə, keçmişə qayıdır. Ancaq gələcək haqqında nəse deyə bilirmi? Narahatdır. Çünki gələcəyi qazanmaq üçün oxumaq, anlamaq və anlaşılmaq şərtidir. Səlimin “ölüm və olum”, “olmaq və ya olmamaq” mübarizəsi davam edir. Süleyman daha sonra nəğmələri təhlil edir. Türk nəsrində ilk metatekstuallıq yaranır. Səlimin mətni bitəndə Süleymanın yazdıqları başlayır. Avropanın fərqli universitet və nəşriyyatlarının kitablarına müraciət edir. Təkcə bədii əsərlər deyil, elmi-kütləvi ensiklopediyalar da mətnlərarası əlaqənin tərkib hissəsinə çevrilir. Şərqin orta əsrlər tarix və mədəniyyətinə aid qaynaqlar mətnə daxil edilir. Çevrə genişlənir. Romanın hər bir səhifəsində elmi, publisistik və bədii mətnə istinad və postmodern əlaqə var.

Süleymanın şərhlərində İsa Peyğəmbərə də rast gəlirik. O, göydən yerə enib Səlimlə dərhləşir. “Qəflətən İsa ortaya çıxdı, hamını ordan uzaqlaşdırdı. “Haydı, hər kəs öz işi ilə məşğul olsun”, – dedi. Birlikdə yuxarı qalxdılar, yüksək bir yerə çıxıb üzəüz oturdular. Ruhun gözəlliyindən, filan danışdılar. İnsanlarda nələr gördüklərini dilə gətirdilər, vaxtın necə keçdiyini hiss etmədilər. Hava qaralanda İsa icazə istəyib getdi. Yuxarıda atası onu gözləyirmiş” (Atay, 2014, s. 153). İsa Peyğəmbər ruh, kölgə arxetipinə çevrilərək romanın süjetinə daxil olur. İsanın ideyaları, həyatının bir hissəsi də mətnə əks olunur. Mətn daxilində mətnlər yaranır. İsa ilə söhbətdən sonra Səlim dostu Halukla barə gedir və İsanı tənqid etməyə başlayır. İnsan təbiəti öz sözünü deyir. Yad qadınlarla intim münasibətlərin qadağan olmasını Səlim qəbul etmir. Çünki insan təbiətində bəzi təbii ehtiyacları ödəmək meylı var. Halukla Səlim barda xristian rahiblərini, keşişləri və maqdalalı Mariyanı da tənqid edirlər. Bar əhvalatı İsa Peyğəmbərin maqdalalı Mariya ilə münasibəti arasında postmodern cıgır açır. Sual yaranır. Görəsən, İsa özü maqdalalı Mariya ilə necə bir münasibət yaşayıb?

İsa da, Səlim də bəşəriyyətin işıqlı gələcəyi üçün çalışırlar. İsa ümidlidir. Səlim bədbindir. İsa ilahi sevgi və din vasitəsi ilə maarif və gözəllik yayır. Səlim elm, mühakimə, məntiq və ən əsası da mütləqni çıxış yolu olaraq görür. Səlimin İsaya olan məktubu da yeni bir mətn yaradır:

“Əziz İsa, Bütün baş verənlərə görə üzr istəyirəm. Qəbahətin məndə olduğunu bilirəm. Neçə gündür ki, səni düşünürəm. Kitabını əlimdən yerə qoymuram. Bütün məsələlərdə sən haqlısan. İndi düşündüklərimi səninlə birlikdə olduğumuz gün dərk etsə idim, hər şey başqa cür olardı. Ancaq görəcəksən, bir də görüşsək, sən istədiyini kimi bir adam olacağam. O qədər dəyişdim ki, məni tanımayacaqsan. Çərşənbə günü anamgil evdə olmayacaq. Gələ bilsəydin, oturub rahat-rahat danışardıq. Səni sevən Səlim” (Atay, 2014, s. 154).

Səlimdə mənəvi təmizlənmə baş verir. Çünki ziyalı baxışı və təfəkkürü öz sözünü deyir. Səhv düşündüyünü dərk edir. O, İsa Peyğəmbər kimi ətrafındakı insanların dərini çəkməyə başlayır. Səlim işığın bu halı Dostoyevskinin “Idiot” romanının qəhrəmanı Knyaz Mışkini xatırladır. Mışkin İsanı duyğu və hissləri ilə təmsil edir. Səlim isə ağıl və məntiqlə hərəkət edir. Oğuz Atay bu cümlə ilə demək istəyir ki, hər bir ziyalı bir İsadır, bir xilaskardır. Hər şeyə rəğmən mübarizə aparmaq lazımdır.

Süleyman Səlimin yazdığı nəğmələri misra-misra izah edir. Bu zaman yüzlərlə mətn yaranır. Mifoloji, tarixi, ədəbi və mədəni mətnlərin kollajı yeni estetik zövq və gözəllik duyumu sərgiləyir. Gah orta əsrlərə Mahmud Qəznəvinin hakimiyyət illərində baş verən bir hadisəyə, gah da XX əsrin 30-40-cı illərində Türkiyə həyatına şahid oluruq. Dini mətnlər, tarixi mənbələr, ədəbi əsərlərdən müasir dövrün kino sənətinə qədər bir çox məsələlər şərh edilir. Metatekstual karnaval yaranır. Süleymanın geniş şərhlərlə dolu mətni bitir və Turqut Səlimlə bağlı tədqiqatına davam edir.

Bu dəfə Səlimin digər dostu Əsədlə tanış olur. Əsəd də Səlimin xarakteri barədə qısa məlumat verir. Ancaq Əsədin əsas söhbəti Səlimin oxuduğu kitablar haqqındadır. Səlim ağır və mürəkkəb ədəbiyyatı sevir. Əsasən də, Oskar Uayld və Maksim Qorki onun sevimli yazıçılarıdır. Uayldın “Doruan Qreyin portreti” romanında insanın ruhu ilə mübarizəsi, Qorkinin “Mənim universitetlərim” əsərində həyat universitetindən dərs almağın yolları Səlimi özünə cəlb edir. Səlimin həyatı Dorian Qrey və Maksim Qorkinin çətin, mürəkkəb yaşayış tərzilə ünsiyyətə girir. Bu baxımdan “Tutunamayanlar” romanı dünya nəsrində bir çox əsərin dekonstruksiyasıdır. Dünya ədəbiyyatında intertekstual və metatekstual xüsusiyyətlərinə görə polifonik, postmodern romanlar çoxdur. Ancaq dekonstruksiya əsasən, bir və ya iki mətn üzərində aparılır. Oğuz Atay ilk intertekstual türk romanını yazmaqla yanaşı, birinci çoxsəsli dekonstruksiyanı da gerçəkləşdirir.

Nəticə / Conclusion

Səlim Dostoyevskinin qəhrəmanları kimi çılğın, melanxolik xarakterə sahibdir. “Cinayət və cəza”da Raskolnikovun dəyişkən hərəkətləri ilə Səlimin qərarlılığı üst-üstə düşür. Səlim də Raskolnikov kimi, peşman və pərişandır. Mənəvi əzab çəkir. Cinayət işləməsə də, etdiyi əməlləri canilik hesab edir. Kitablarn dünyasında bütün peşman hadisələr və əməlləri unutmaq istəyir. Əsəd Səlimin qərarlı, çılğın hərəkətlərini nəql edir. “Qarşısına çıxan hər şeylə maraqlanardı. Hər şeyə eyni enerji sərf edərdi, hansı istiqamətdə gedəcəyini bilməzdi” (Atay, 2014, s. 374). Əsədin Səlim barədə söhbətləri ədəbi əsərlərdən ibarət bir karnaval yaradır. Səlimin həyatına işıq salan obrazlı bir dünyaya daxil oluruq. Tolstoyun “Hərb və sülh”ünə heyran olan Səlim də eynilə romanın personajları kimi duyğularla mübarizə aparır. Necə ki, “Hərb və sülh”də Napoleon və Aleksandrın qoşunları arasında baş verən savaştan daha çox, hər iki hökmdarın gözlərindəki ehtiras və şəhvət dəhşətlidir. Andrey, Pyer, Elen, Nataşa və Anatoli arasında keçən beşbucaqlı eşq və şəhvət dolu ünsiyyət daha təhlükəlidir. Oğuz Ataya və eləcə də Səlim işığa görə ziyalı olmazsa, düşünən beyin olmazsa, Türkiyə həyat mübarizəsində geridə qalacaq. Hətta ədəbiyyatda belə estetik inkişaf və sıçrayışın, yeni forma axtarışlarının uğurlu nəticə verməsi üçün Atay türk nəsrində ilk intertekstual, polifonik romanla inqilab edir. “Tutunamayanlar” romanında arzu üçbucağı özündən əvvəlki romanları şərh edir. Metatekstualdır. Onlarla əlaqə yaratması intertekstualdır.

“Tutunamayanlar”da polifonik və yeni tipli intertekstual və metatekstual “Arzu üçbucağı” formalaşır. Oğuz Atay, Səlim işıq və Turqut Özbənin bilik yaymaq arzusu təsəvvüfün üç mərhələsini diaxronlaşdırır. Hər üçü də əvvəlcə dərk edir, gerilik, cəhalət və çıxılmazlığa şahid olur və vəziyyətin ağrı-acısını içlərində çəkə-çəkə alışıb-yanırlar (eynilə idrak mərhələsində təsəvvüf yolçusunun yanan odu duyması, görməsi və atəşin içərisinə daxil olub yanması kimi). Arzu üçbucağı retrospektivdir. Sənət, həyat və bilik işığı yayılır. Müəllifin sənəti, Səlimin məhzun həyatı və Turqutun dərin bilgisi cəmiyyətdə harmoniya yaratmağı arzulayır. Ədəbiyyat və elmlə yaşamaq mübarizəsi aparılır. “Tutunamayanlar” romanında intertekstual və metatekstual “Üçbucaq arzu”nun sosial funksiyası mətnin oyun estetikasını artırır. Oxucuda maraq və diqqət oyadır.

Ədəbiyyat / References

- Alexander, C., & Seidman, S. (2005). *Culture and Society*. London: Cambridge University Press.
- Atay, O. (2004). *Bir Bilim Adamının Romanı*. İstanbul: İletişim yayınları.
- Atay, O. (2014). *Tehlikeli oyunlar*. İstanbul : İletişim yayınları.
- Atay, O. (2014). *Tutunamayanlar*. İstanbul: İletişim yayınları.
- Atay, O. (2014). *Tutunamayanlar* . İstanbul : İletişim yayınları.
- Baudrillard, J. (2011). *Simülakrlar və Simülyasyon* . Ankara: Doğu-Batı.
- Ecevit, Y. (2014). *Türk Romanında Postmodernist Açılımlar*. İstanbul: İletişim Yayınları.
- Girard, R. (2013). *Romantik Yalan ve Romansal Hakikat* . Metis Yayınları .
- James , J. (2015). *Ulysses* . İstanbul: Yapı Kredi Yayınları.
- Jameson, F. (2008). *Postmodernizm ya da Geç Kapitalizmin Kültürel Mantığı*. Ankara: Nirengi Kitap.
- Küçük, M. (2011). *Modernite versus Postmodernite*. İstanbul: Say yayınları.
- Pamuk, O. (İstanbul). *Öteki Renkler*. 2013: Yapı Kredi Yayınları.
- Parla , J. (2010). *Don Kişotdan bugüne roman* . İstanbul : İletişim yayınları.
- Tatjana, S. (1989). *Oğuz Atayın dünyası* . İletişim yayınları.

КОНЦЕПЦИЯ «ТРЕУГОЛЬНОЙ МЕЧТЫ» В КОНТЕКСТЕ МОДЕРНИСТСКОЙ И ПОСТМОДЕРНИСТСКОЙ ТЕНДЕНЦИЙ В РОМАНЕ ОГУЗА АТАЯ «НЕУДЕРЖИМЫЕ»

Ульви Бабасой

Доктор философии по филологии
Бакинский инженерный университет. Азербайджан.
E-mail: ulvibabasoy64@gmail.com

Резюме. В статье к исследованию привлечён роман «Неудержимые» известного представителя турецкой литературы XX века Огуза Атая. Роман «Неудержимые» усилил модернистские и постмодернистские тенденции в турецкой литературе. Собрав под единым эстетическим шатром множество литературных видов и жанров, Огуз Атай написал «коктейльный роман». С этой точки зрения проводится сопоставление произведения «Неудержимые» с романом Дж.Джойса «Улисс». В исследовании проводится анализ художественного воплощения в романе «Неудержимые» на основе модернистских и постмодернистских тенденций тезиса «треугольной мечты» одной из значимых литературных личностей XX века, французского структуралиста Рене Жирара. Идейное новаторство статьи состоит в том, что тезис «треугольной мечты» Р.Жирара рассматривается в новом аспекте и внимание отводится проявлению этого понятия в романном творчестве. Межтекстовая связь и внутренняя поэтическая система текста исследуются в контексте компаративной литературы. В отличие от Рене Жирара, анализирующего в основном классические художественные тексты, богатый модернистскими и постмодернистскими элементами роман «Неудержимые», не являющийся классическим традиционным романом, становится конкретным практическим предметом анализа. В результате концепция «треугольной мечты» совместно с эстетикой модернистской и постмодернистской форм выражения в художественном профиле романа «Неудержимые» приводит к получению полноценных научных результатов.

Ключевые слова: Огуз Атай, «Неудержимые», постмодернистский, Рене Жирар, «треугольная мечта»